



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 2123/74 - 2019 මැයි මස 17 වැනි සිකුරාදා - 2019.05.17

(රජයේ බලයපිට ප්‍රසිද්ධ කරන ලදී)

IV (අ) වැනි කොටස - පළාත් සභා

පළාත් සභා නිවේදන

බස්නාහිර පළාතේ පළාත් සභාව

2019 අංක දරන පළාත් පාලන ආයතනවල කටයුතු පරිපාලනය කිරීමේ ප්‍රඥප්තිය

2019 අංක දරන පළාත් පාලන ආයතනවල කටයුතු පරිපාලනය කිරීමේ ප්‍රඥප්ති කෙටුම්පත සඳහා බස්නාහිර පළාතේ අමාත්‍ය මණ්ඩල අනුමැතිය අමාත්‍ය මණ්ඩල තීරණ අංක VI/130/08-2018-02(i) හා 2018.08.13 දිනැතිව ලැබී ඇති බවත් එය බස්නාහිර පළාත් සභාවේ අනුමැතිය සඳහා මවිසින් යෝජනා කරන්නට නියමිත බවත් මහජනයාගේ දැනගැනීම සඳහා මෙයින් නිවේදනය කරමි.

ඉසුර දේවප්‍රිය,

ප්‍රධාන අමාත්‍ය හා පළාත් පාලන, ආර්ථික ප්‍රවර්ධන,

විදුලිබල හා බලශක්ති, පරිසර කටයුතු,

ජලසම්පාදන හා ජලාපවහන සහ සංචාරක

කටයුතු අමාත්‍යාංශය

බස්නාහිර පළාත.

2019 අප්‍රේල් මස 18 වැනි දින.

බස්නාහිර පළාතේ පළාත් සභාවේ 2019 අංක දරන පළාත් පාලන ආයතනවල

කටයුතු පරිපාලනය කිරීමේ ප්‍රඥප්තිය

බස්නාහිර පළාතේ පළාත් පාලන ආයතනවල කාර්ය ක්‍රියාත්මකයට අදාළ කටයුතු පරිපාලනය කිරීම හා අධීක්ෂණය කිරීම සඳහා ද, ඊට අදාළ තොරතුරු හා ලේඛණ ලබා ගැනීම ඇතුළු ඊට ආනුශංගික සියළු කරුණු සඳහා විධිවිධාන සැලසීම පිණිස වූ ප්‍රඥප්තියකි.

මෙම ප්‍රඥප්තිය මහ නගර සභා ආඥාපනතේ 278 වගන්තියට, නගර සභා ආඥාපනතේ 197 වගන්තියට හා 1987 අංක 15 දරන ප්‍රාදේශීය සභා පනතේ 196 වගන්තියට අනුකූල වේ.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ බස්නාහිර පළාතේ පළාත් සභාව විසින් මෙසේ පනවනු ලැබේ.

1. මෙම ප්‍රඥප්තිය බස්නාහිර පළාතේ පළාත් සභාවේ 2019 අංක දරන "පළාත් පාලන ආයතනවල කටයුතු පරිපාලනය කිරීමේ ප්‍රඥප්තිය" වශයෙන් හඳුන්වනු ලබන අතර එය බස්නාහිර පළාත් ආණ්ඩුකාරවරයා විසින් අනුමතය ලබා දුන් දිනයේ සිට ක්‍රියාත්මක වන්නේ ය.

ලුහුඬු නාමය හා
ක්‍රියාත්මක වන
දිනය



ප්‍රඥප්තියේ අරමුණු

2. පළාත් පාලන ආයතනයක බලතල ක්‍රියාත්මක කිරීමට කාර්ය ඉටුකිරීමට අදාළව හෝ එහි පරිපාලනයට අදාළව පළාත් පාලන ආයතන භාරයේ පවතින ලේඛණයක් හෝ පොතක් සභාවේ විධානය මත කරගෙන යනු ලබන, කරගෙන යනු ලැබූ යම් වැඩක් හෝ ඊට අදාළ ලේඛණයක් හෝ ලිපි ගොනුවක් සභාවේ හෝ සභාව විසින් පත් කරන ලද කමිටුවක, කාරක සභාවක වාර්තාවක්, පළාත් පාලන ආයතනයේ අරමුදලට අදාළව ආදායමක්, වියදමක්, පිළිබඳ තොරතුරක් හෝ ගිණුම් වාර්තා හෝ එවැනි ලේඛණවල පිටපතක් හෝ පළාත් පාලන ආයතනයේ පාලනය යටතේ වන දේපළකට අදාළ තොරතුරක් හෝ ඊට අදාළව විමර්ශන කාර්යයක නියුතු විමර්ශන නිලධාරියෙකු හෝ අමාත්‍යවරයා විසින් හෝ කොමසාරිස්වරයා විසින් ඒ සඳහා නියමිතව බලය පවරන ලද කවර හෝ නිලධාරියෙකු විසින් පළාත් පාලන ආයතනයේ පරිපාලන ප්‍රධානියා වෙතින් හෝ ඔහු විසින් ඒ සඳහා බලය දී ඇති වෙනත් කවර හෝ නිලධාරියෙකු මගින් ඉල්ලා සිටීම, පරීක්ෂා කිරීමේ කාර්යය සඳහා භාරයට ගැනීම කරනු ලැබිය හැකි ය.

බලතල හා අධිකාරිය

3. කොමසාරිස්වරයා හෝ තත්කාර්යය සඳහා බලය දෙන විමර්ශන නිලධාරියෙකුට පළාත් පාලන ආයතනයක් වෙත හෝ ඒ යටතේ පාලනය වන ඕනෑම පරිශ්‍රයකට ඉහත 2 වගන්තිය යටතේ වූ පරීක්ෂා කිරීමේ කාර්යය සඳහා ඇතුළු වීමට බලතල හා අධිකාරිය තිබිය යුතු ය.

4. ඉහත වගන්තිය යටතේ ලේඛණයක්, ලිපි ගොනුවක්, පොතක් හෝ වෙනත් තොරතුරු ඉල්ලා සිටිනු ලැබූ විට එම තොරතුරු ලබා දීම නිත්‍යමතව පැහැර හැරීම හෝ ඊට බාධා කිරීම වරදක් වන අතර එම වරද සම්බන්ධයෙන් මහේස්ත්‍රාත් අධිකරණයක් විසින් වරදකරු කිරීමෙන් පසු රුපියල් පන්දහසකට නොවැඩි දඩයකට යටත් විය යුතු ය.

අර්ථ නිරූපනය

5. පද සම්බන්ධයෙන් අන්‍යාර්ථයක් අවශ්‍ය වුවහොත් මිස, මේ ප්‍රඥප්තියේ

“අමාත්‍යවරයා” යන්නෙන් බස්නාහිර පළාතේ පළාත් පාලන විෂයභාර අමාත්‍යවරයා අදහස් වන්නේ ය.

“පළාත් පාලන ආයතන” යන්නෙන් බස්නාහිර පළාතේ මහ නගර සභා, නගර සභා හා ප්‍රාදේශීය සභා අදහස් වන්නේ ය.

“පළාත් පාලන කොමසාරිස්” යන්නෙන් බස්නාහිර පළාතේ පළාත් පාලන කොමසාරිස්වරයා අදහස් වන්නේ ය.

“විමර්ශන නිලධාරී” යන්නෙන් බස්නාහිර පළාත් සභා රාජ්‍ය සේවයේ තනතුරක් දරන පළාත් පාලන දෙපාර්තමේන්තුවට අනුයුක්ත ජ්‍යෙෂ්ඨ විමර්ශන නිලධාරියෙකු හෝ විමර්ශන නිලධාරියෙකු අදහස් වේ.

අනනුකූලතාවයක් ඇති වූ විට සිංහල භාෂා පාඨය බල පැවැත්විය යුතු බව.

මෙම ප්‍රඥප්තියේ සිංහල හා දෙමළ භාෂා පාඨ අතර, අනනුකූලතාවයක් ඇති වුවහොත් එවිට සිංහල භාෂා පාඨය බල පැවැත්විය යුතු ය.